

اسلامی قانون استصناع اور جدید معاشی نظام (تجزیاتی مطالعہ)

جنید شریف*

استصناع عربی زبان کا لفظ ہے جس کے معنی صنعت کے طلب کرنے کے ہیں۔ اور تمام آئمہ لغت نے استصناع کے لفظ کو کسی شے کی صنعت کے طلب کرنے یا کسی شے کے بنانے، یا کسی شے کی فرمائش کرنے کے معنی میں استعمال کیا ہے۔

ابن منظور لسان العرب میں رقمطراز ہیں: (۱)

”و يقال اصطنع الشيء دعا الى صنعه ويقال اصطنع فلان خاتما اذا سأل رجلا ان يصنع له خاتما، أي أمر ان يصنع له كما تسول اكتب أي أمر أن يكتب له“ ()
”اور کہا جاتا ہے کہ چیز کے بنانے کو طلب کرنا، اور کہا جاتا ہے کہ فلاں نے انگوٹھی بنائی یہ اس وقت کہا جاتا ہے جب کوئی سوال کرے کہ اسکے لئے انگوٹھی بنائی جائے یعنی حکم دے کہ اس کے لئے انگوٹھی بنائی جائے، جیسا کہ تو سوال کرے کہ لکھ یعنی حکم دے کہ اس کے لئے لکھا جائے۔“

اصطلاحی تعریف:

جہاں تک استصناع کی اصطلاحی تعریف کا تعلق ہے تو اس بارے میں علامہ کاسانی رقمطراز ہیں (۲)

”هو عقد على مبيع فى الذمة شرط فيه العمل“

”یہ بیعی جانے والی شے کے بارے میں ایسا معاہدہ ہے جس میں کام کرنے کی ذمہ داری کی شرط ہوتی ہے۔“

محمد قدری پاشا لکھتے ہیں: (۳)

”هو طلب عمل شئى خاص على وجه مخصوص مادته من الصانع“

”کسی خاص چیز میں خاص طریقے پر کام کو طلب کرنا جس کا مادہ صانع کے پاس ہو“

ڈاکٹر وہبہ زحیلی رقمطراز ہیں: (۴)

”هو عقد مع صانع على عمل شئى معين فى الذمة، أى العقد على الشراء ما سيصنعه الصانع و تكون العين والعمل من الصانع، فإذا كانت العين من المستصنع لا من الصانع فإن العقد يكون اجارة لا استصناعا، كما قال بعض الفقهاء: إن المعقود عليه هو العمل“

* پی ایچ ڈی سکالر، شیخ زاید اسلامک سینٹر، جامعہ پنجاب، لاہور

فقط ، لأن الاستصناع طلب الصنع وهو العمل وهو عقد يشبه السلم ، لأنه بيع المعدوم ، وأن الشيء المصنوع ملتزم عند العقد في الذمة الصانع البائع، ولكنه يفترق عنه من حيث إنه لا يجب فيه تعجيل الثمن، ولا بيان مدة للصنع والتسليم ولا كون المصنوع مما يوجد في الأسواق. ويشبه الإجارة أيضا لكنه يفترق عنها من حيث إن الصانع يصنع مادة الشيء المصنوع من ماله“

”وہ کارِیگر کے ساتھ کسی خاص چیز پر ذمہ داری کی بابت معاہدہ ہے یعنی ایسی شئی کے خریدنے کا معاہدہ جسکو کارِیگر عنقریب بنائے گا، اور وہ چیز اور کام کارِیگر کی طرف سے ہوگا۔ اور جب اس شئے کا مادہ خریدار یعنی مستصنع کی طرف سے فراہم کیا گیا ہو تو یہ اجارہ کا عقد ہوگا نہ کہ استصناع کا۔ جیسا کہ بعض فقہاء نے کہا کہ ہر معاہدہ صرف کام ہے اسلئے کہ استصناع کسی چیز کے بنانے کو طلب کرنا ہے اور وہ عمل ہے۔..... اور یہ ایسا عقد ہے جو سلم کے مشابہ بھی ہے اسلئے کہ یہ معدوم شئی کا بیچنا ہے اور اسمیں بنائی جانے والی چیز بوقت معاہدہ بائع اور صانع کے ذمہ لازم ہو جاتی ہے۔ لیکن اس اعتبار سے اسمیں فرق آ جاتا ہے کہ اس میں قیمت کی فوراً ادائیگی لازم نہیں ہوتی، اور نہ ہی مدت صنعت اور سپردگی ہوتی ہے اور نہ ہی وہ چیز بازاروں میں موجود ہوتی ہے۔ اور یہ اجارہ کے مشابہ بھی ہے لیکن فرق یہ ہے کہ اسمیں صانع بنائی جانے والی شئی کے مادے کو اپنے مال سے بناتا ہے“

Nael G Bunni لکھتے ہیں: (5)

"An agreement for the delivery of future, non existent physical goods, but their nature and type are specified, for a certain price that is generally not due until delivery"

”غیر موجود اشیاء کی مستقبل میں فراہمی کا ایسا معاہدہ جس میں اشیاء کی نوعیت تو بتا دی گئی ہو لیکن ان کی قیمت فراہمی کے وقت تک قابل ادا نہ ہو۔“

Neils لکھتے ہیں: (6)

" Contract for manufacturers; full payment at delivery or in instalments after delivery"

”صنعتکاروں کے لئے ایسا معاہدہ جس میں شئی کی فراہمی کے بعد یک مشت یا اقساط میں ادائیگی کی جاتی ہے۔“
استصناع کی صورت یہ ہوتی ہے کہ ایک شخص یا ادارہ کسی صنعت کار سے اس بات کی فرمائش کرتا ہے کہ وہ اسے ایک متعین شئے بنا دے، اگر صنعتکار یا تیار کنندہ (Manufacturer) اپنے پاس سے خام مال لگا کر خریدار کے لئے اسکی مطلوبہ شئی تیار کرنے کی ذمہ داری قبول کر لے تو اس ایجاب اور قبول سے وجود میں آنے والا عقد ”استصناع“ کہلاتا ہے۔

فقہائے احناف کے درمیان اس بات پر اختلاف پایا جاتا ہے کہ استصناع بیع کی اقسام میں سے کوئی قسم ہے چنانچہ بعض اصحاب کے نزدیک یہ ایسی شئی کا عقد ہے جو ایک فریق کے ذمہ ہے اور انہیں کام کرنا دوسرے فریق پر شرط ہے۔

وہ حضرات جن کے نزدیک استصناع ایک ایسی شئی کا عقد ہے جو دوسرے فریق کے ذمہ ہوتی ہے کی دلیل یہ ہے کہ اگر کوئی صنعتکار یا تیار کنندہ پہلے سے بنی بنائی ویسی ہی کوئی چیز جو اس نے پہلے سے بنا کر رکھی ہو لا کر دے اور اس پر خریدار بھی راضی ہو جائے تو یہ جائز ہے لیکن اگر کام کرنے کو اس عقد کی شرط بنا دیا جائے تو اس کا ریگ کیلئے پہلے سے بنی بنائی چیز لا کر دینا جائز نہ ہوتا کیونکہ اس صورت میں اس کے جواز کیلئے ”کام کرنے“ کی شرط کا پایا جانا ضروری تھا اور شرط ہمیشہ مستقبل کے متعلق ہوتی ہے نہ کہ ماضی کے متعلق۔

جبکہ دوسرے فریق کا کہنا ہے کہ استصناع کا معنی کسی شئی کو آرڈر پر بنوانا یا کسی شئی کو بنانے کی طلب کرنا ہے اور اگر اس میں ”عمل کرنا“ شرط نہ ہو تو اسے لغوی اعتبار سے استصناع نہیں کہا جاسکتا ہے۔ لہذا لفظ کا یہ لغوی مفہوم اصطلاحی مفہوم کیلئے دلیل ہوگا۔ اور دوسری وجہ یہ ہے کہ اگر بیع محض دوسرے فریق کے ذمہ ہو تو اسے ”بیع سلم“ کہا جاتا ہے جبکہ ”استصناع“ آرڈر پر کسی شئی کے بنوانے کو کہا جاتا ہے۔ (۷)

استصناع عقد بیع ہے یا وعدہ؟

اس امر میں آئمہ فقہاء کے درمیان اختلاف پایا جاتا ہے کہ آیا استصناع بیع ہے یا وعدہ بیع۔ بعض آئمہ کے نزدیک استصناع ”دو طرفہ وعدہ“ ہے اور بیع نہیں ہے جبکہ بعض فقہاء کے نزدیک یہ ”بیع“ ہی ہے۔ (۸)

آئمہ ثلاثہ امام مالک، امام شافعی اور امام احمد بن حنبل کے نزدیک یہ وعدہ بیع ہے اور اسکی وجہ یہ ہے کہ استصناع میں ایک شخص دوسرے شخص سے کسی شئی کے بنانے کا آرڈر کرتا ہے چنانچہ جب کوئی شخص کسی سے کوئی چیز بنواتا ہے تو یہ بذات خود کوئی عقد نہیں ہوتا بلکہ یہ ایک فرمائش ہوتی ہے کہ میرے لئے فلاں چیز بنا دو جسے دوسرا فریق (کار ریگ) قبول کر لیتا ہے اس طرح یہ صرف فریق ثانی کی طرف سے اس شے کے بنا کر دینے کا وعدہ ہوتا ہے۔ لہذا یہ بیع نہیں جسکی وجہ سے یہ عقد لازم بھی نہیں بلکہ اسکی حیثیت محض ایک وعدے کی سی ہے۔ (۹)

مثال کے طور پر الف نے ب سے چیز کے بنانے کی درخواست کی ہے اور ب نے الف سے وعدہ کیا ہے کہ چلو ٹھیک ہے میں تمہیں یہ چیز بنا دیتا ہوں یا بنا دوں گا اس طرح یہ ایک وعدہ ہے نہ کہ عقد اور جب یہ عقد ہی نہیں تو لازم بھی نہیں اور لازم نہ ہونے کا مطلب یہ ہے کہ اگر بنانے والا بعد میں وہ شئی نہ بنائے تو اس کو مجبور نہیں کیا جاسکتا۔ اگرچہ وعدہ کا پورا کرنا مکارم اخلاق میں سے ہے اور دینا انسان کے ذمہ ہے کہ وہ وعدہ کو پورا کرے اور بغیر کسی شرعی عذر کے وعدہ کو نہ توڑے۔ اس بات میں فقہاء کا اختلاف ہے کہ آیا وعدہ کا پورا کرنا واجب ہے یا محض مستحب یا یہ کہ یہ صرف مکارم اخلاق میں سے ہے۔ فقہاء کی اکثریت اس بات کی قائل ہے کہ وعدہ کا پورا کرنا مکارم اخلاق میں

سے ہے اور اس کا ایفاء مستحب ہے۔ اور اگر بالفرض ان حضرات کا قول اختیار کیا جائے جو اس کے ”واجب“ ہونے کے قائل ہیں تو ان کے نزدیک بھی وعدہ کا ایفاء دیا جاتا واجب ہے قضاء واجب نہیں لہذا عدالت کے ذریعے اس شخص کو اس بات پر مجبور نہیں کیا جاسکتا کہ وہ اپنا وعدہ پورا کرے۔ لہذا اس وجہ سے عقد سرے سے ہوا ہی نہیں کیونکہ جو چیز صالح پر لازم ہوئی تھی وہ بھی تو صرف وعدہ ہی تھا عقد تو نہ تھا۔

دوسری طرف فرض کریں کہ اگر صالح (کارِ بیکر) نے وہ شئی بنا کر دے دی اب مشتری کو اختیار ہے وہ چاہے تو اسے خریدے، چاہے تو نہ خریدے کیونکہ عقد منعقد ہوا ہی نہیں۔ لہذا بعد میں اگر مشتری کہے کہ میں تو نہیں لیتا تو اس کو اختیار ہے آئمہ ثلاثہ کا مسلک یہی ہے کہ اسے مجبور نہیں کیا جاسکتا کیونکہ عقد منعقد ہوا ہی نہیں۔ (۱۰)

آئمہ ثلاثہ کے نزدیک استصناع کے ”عقد لازم“ نہ ہونے کی ایک دلیل یہ بھی ہے کہ جس چیز پر عقد منعقد کیا جا رہا ہے یعنی معقود علیہ جس کے بنوانے کی فرمائش کی گئی ہے وہ ابھی وجود میں نہیں ہے۔ لہذا اگر یہ کہا جائے کہ اسکی بیع بھی ہوگئی ہے، عقد ہو گیا ہے تو گویا یہ معدوم کی بیع ہوگی اور معدوم کی بیع جائز نہیں۔ لہذا استصناع کو زیادہ سے زیادہ یہ کہہ سکتے ہیں کہ یہ وعدہ ہے بیع نہیں ہے۔ (۱۱)

امام ابو حنیفہؒ کے نزدیک استصناع بیع ہے اور یہ ”عقد“ بھی ہے کیونکہ جب ایک شخص دوسرے سے یہ کہتا ہے کہ میرے لئے فلاں چیز بناؤ اور دوسرا اس کو قبول کر لیتا ہے تو اس کے قبول کرنے سے یہ عقد منعقد ہو گیا۔

امام ابو حنیفہؒ کے نزدیک بیع تو ہوگئی لیکن چونکہ مشتری نے اس شئی کو ابھی تک نہیں دیکھا اس لئے مشتری کو اختیار رویت حاصل رہے گا اور جب وہ شئی بن کر تیار ہوگئی تو اختیار رویت کی وجہ سے مشتری کو اختیار ہے اگر چاہے تو عقد کو باقی رکھے چاہے تو اس عقد کو فسخ کر دے (۱۲) اختیار رویت کا مشتری کو حاصل ہونا اسکے عقد ہونے کے منافی نہیں، کیونکہ اختیار رویت بیع تام ہونے کے بعد بھی ملتا ہے لہذا یہاں بھی بیع تام ہے لیکن مشتری کو اختیار رویت ملے گا۔ (۱۳)

مشتری کو اختیار رویت کے حاصل ہونے کے بارے میں امام ابو یوسفؒ فرماتے ہیں (۱۴) کہ یہ دیکھا جائے گا کہ آیا وہ مواصفات جو عقد کے اندر اس شئی کے بارے میں ملے ہوئے تھے ان مواصفات کے مطابق شئی کو بنایا گیا ہے یا نہیں۔ اگر تو ان تمام مواصفات کا لحاظ رکھا گیا ہے اور صالح نے ان کے مطابق ہی وہ شئی بنا کر دی ہے تو مشتری کو اختیار رویت حاصل نہیں ہوگا لیکن اگر صالح نے اس شئی کو ان مواصفات کے مطابق نہیں بنایا تو بے شک اس کو اختیار حاصل ہوگا کہ میں نے تو ایسا نہیں بنوایا تھا اس لئے میں اسکو نہیں خریدتا۔ (۱۵) ﴿۱۶﴾

علامہ کاسانیؒ فرماتے ہیں یہ قول کہ استصناع بیع ہے لیکن اس کے قبول اور عدم قبول میں خریدار (مستضعف) کو اختیار رویت حاصل ہوتا ہے صحیح ہے اور اسکی دلیل یہ ہے کہ امام محمدؒ نے اسکے جواز میں قیاس اور استحسان کا حوالہ دیا ہے

حالانکہ وعدوں میں یہ بات نہیں پائی جاتی اسی طرح امام محمدؒ نے اس میں خریدار کیلئے خیار رویت ثابت کیا ہے جو بیع کی اقسام کے ساتھ مخصوص ہے۔ مزید یہ کہ اسمیں ایک فریق دوسرے فریق سے تقاضا (Demand) کر سکتا ہے اور تقاضا کسی واجب اور ضروری شئی کا ہی کیا جاتا ہے محض وعدے و عید کا تقاضا نہیں کیا جاسکتا۔ (۱۷)

آئمہ ثلاثہ کی یہ دلیل کہ استصناع کو بیع قرار دینے سے معدوم شئی کی بیع لازم آتی ہے کا جواب آئمہ احناف یہ دیتے ہیں کہ اگرچہ اصل قاعدہ یہ ہے کہ معدوم کی بیع جائز نہیں ہے لیکن نصوص سے اس میں دو استثناء ہیں ایک استثناء سلم کا ہے کہ سلم میں بھی بیع ہوتی ہے یعنی سلم ایک ایسی چیز کی بیع ہے جو ابھی وجود میں نہیں آئی بلکہ وہ واجب فی الذمہ ہوتی ہے خارج میں موجود نہیں ہوتی، جس طرح شریعت نے سلم کا بیع المعدوم سے استثناء کیا ہے اسی طرح استصناع کا بھی استثناء کیا ہے اور اسکی دلیل حضور اکرم ﷺ کا اپنے لئے اگلوٹھی اور منبر بنوانا ہے اور اس منبر بنوانے کی متعدد روایات (۱۸) کتب حدیث میں آئی ہیں اور ان میں سے بعض روایات سے استدلال کرتے ہوئے تو یہ بات معلوم ہوتی ہے کہ یہ ایک باقاعدہ عقد تھا۔ (۱۹)

استصناع اور سلم میں فرق:

استصناع اور سلم اگرچہ دو الگ الگ عقود ہیں لیکن ان دونوں میں عمل اور اثر کے اعتبار سے انتہائی مشابہت پائی جاتی ہے مثال کے طور پر جس طرح سلم میں خریدی جانے والی چیز رب السلم (شئیء کا مالک) کو فوری طور پر ادا نہیں کی جاتی بلکہ ایک خاص مدت کے بعد مسلم فیہ کی خریدار کو فراہمی مسلم الیہ کے ذمہ ہوتی ہے اسی طرح استصناع میں صانع کے ذمہ وہ شئی جس پر عقد استصناع کیا جا رہا ہے (مصنوع) کی مستصنع کو فوری طور پر فراہمی لازم نہیں ہوتی چنانچہ سلم اور استصناع میں مطابقت یہ ہے کہ دونوں میں عقد ایک ایسی چیز پر کیا جاتا ہے جسے مستقبل میں خریدار کو فراہم کرنا ہوتا ہے اور ان میں شئی مذکورہ بیچنے والے کے ذمہ لگ جاتی ہے۔

Mahmoud A.EL-GAMAL لکھتے ہیں: (20)

"Istisna' shared with salam the function of financing the production of nonexistent items, which are established as liabilities on the seller."

”استصناع کی سلم کے ساتھ اس حیثیت سے مطابقت پائی جاتی ہے کہ دونوں میں عقد غیر موجود شئی پر کیا جاتا ہے، اور وہ شئی فروخت کنندہ کے ذمہ ہوتی ہے۔“

فقہاء کی ایک کثیر تعداد نے استصناع کو سلم کی ہی ایک قسم قرار دیا ہے اور اس وجہ سے انہوں نے استصناع کا ذکر سلم ہی کے ذیل میں کیا ہے لیکن اصحاب احناف استصناع کو ایک الگ مستقل عقد قرار دیتے ہیں اور اس وجہ سے احناف کی طرف سے استصناع کی تعریف ”کسی صنعتکار سے شئی کی صنعت کا طلب کرنا“ کی جاتی ہے۔ (21)

لیکن اس مشابہت کے باوجود کئی ایک ایسے نکات ہیں جن کی بنیاد پر ان ہر دو عقود کی حیثیت جداگانہ طور پر عیاں ہوتی ہے ان دونوں عقود کی الگ الگ نوعیتوں کو مد نظر رکھتے ہوئے ان کے درمیان باہمی فرق کو ذیل میں مختصراً بیان کیا جاتا ہے۔

(۱) استصناع اپنے لغوی معنی کے اعتبار سے صنعت کے طلب کرنے (طلب الصنع) کے لئے بولا جاتا ہے جبکہ مطلب یہ ہوا کہ استصناع صرف ان چیزوں پر ہو سکتا ہے جن کو تیار کرنے کی ضرورت ہو اس کے برعکس سلم کے لئے ایسا ضروری نہیں اور سلم پر بیع ہر چیز کی ہو سکتی ہے خواہ اسے تیار کرنے کی ضرورت ہو یا نہ ہو۔ (22)

(۲) عقد سلم کی شرائط میں سے ایک شرط یہ ہے کہ خریدی جانے والی شے کی قیمت مکمل طور پر ادا کر دی جائے کیونکہ اگر قیمت پوری ادا نہ کی جائے گی تو اس سے قرض کی قرض کے بدلے میں بیع لازم آئے گی لیکن استصناع میں یہ شرط نہیں ہے اور مستصنع شے مصنوعہ کی قیمت چاہے تو اس شے پر قبضہ کے وقت ادا کرے اور چاہے تو اس شے کی تکمیل کے مراحل کے دوران ادا کرے۔ (23)

(۳) عقد سلم کی شرائط میں سے ایک شرط یہ ہے کہ سلم میں مدت کا معلوم اور متعین ہونا ضروری ہے جبکہ استصناع میں امام ابوحنیفہؒ کے نزدیک مدت کی تعیین کی کوئی شرط نہیں ہوتی اور اگر استصناع میں مدت کی تعیین کی شرط لگائی جائے تو اسے استصناع نہیں کہا جائے گا۔ (۲۴)

(۴) عقد سلم طے ہو جانے کے بعد فریقین میں سے کوئی فریق اگر اسے منسوخ کرنا چاہے تو وہ اسے یک طرفہ طور پر منسوخ نہیں کر سکتا بخلاف عقد استصناع کے کہ اسے سامان کی تیاری شروع ہونے سے پہلے منسوخ کیا جاسکتا ہے۔ (25)

اسلامی فقہ اکیڈمی جدہ نے استصناع کے موضوع پر ایک قرارداد منظور کی مناسب معلوم ہوتا ہے کہ اس قرارداد کو بعینہ یہاں نقل کر دیا جائے۔ (۲۶)

(۱) ”عقد استصناع“ ایک ایسا عقد ہے جس میں بائع کوئی عمل کر کے کوئی چیز تیار کرنے کی ذمہ داری قبول کرتا ہے، یہ عقد فریقین پر لازم ہوتا ہے۔ بشرطیکہ عقد کے ارکان و شروط موجود ہوں۔“

(۲) ”عقد استصناع“ کی صحت کیلئے مندرجہ ذیل شرائط کا پایا جانا ضروری ہے:

(الف) جو چیز بنوائی جا رہی ہے، اسکی جنس، نوع، مقدار اور اسکے مطلوبہ اوصاف کی وضاحت۔
(ب) حوالگی کی تاریخ کا تعیین۔

(۳) ”عقد استصناع“ میں پوری قیمت کی ادائیگی بھی مَوْجَل ہو سکتی ہے اور اسکی ایسی اقساط بھی کی جاسکتی ہیں جن کی مدت معلوم ہو۔

(۴) یہ بھی جائز ہے کہ ”عقد استصناع“ میں فریقین کے باہمی اتفاق سے ”شرط جزائی“ عائد کر

دی جائے (یعنی یہ شرط کہ اگر بنانے والا مقررہ وقت پر چیز تیار نہ کر سکا تو ہردن کی تاخیر پر قیمت میں اتنی کمی ہو جائے گی) بشرطیکہ حوالگی میں تاخیر غیر اختیاری حالات کی وجہ سے نہ ہوئی ہو۔

استصناع بیع ہے یا اجارہ:

استصناع اور اجارہ اگرچہ دو الگ الگ عقد ہیں لیکن ان دونوں میں عمل کے اعتبار سے کافی مشابہت پائی جاتی ہے چنانچہ اس بات میں آئمہ فقہاء کے درمیان اختلاف پایا جاتا ہے کہ آیا استصناع کو بیع شمار کیا جائے گا یا اجارہ۔ آئمہ احناف اور حنابلہ کی ایک کثیر تعداد نے استصناع کو بیع کی اقسام میں سے ایک قسم شمار کرتے ہوئے عقد بیع قرار دیا ہے ان کے نزدیک استصناع ایک ایسا عقد ہے جس میں کسی مخصوص شے کی بیع عمل کی شرط کے ساتھ کی جاتی ہے (۲۷)۔ چنانچہ ان کے نزدیک استصناع بیع تو ہے لیکن اس کو مطلق بیع نہیں کہیں گے کیونکہ مطلق بیع میں عمل کی کوئی شرط نہیں ہوتی جبکہ استصناع میں عمل کی شرط عائد کی جاتی ہے۔ اور علامہ کاسانی فرماتے ہیں کہ استصناع، بیع ہے لیکن اس کے قبول اور عدم قبول میں خریدار (مستصنع) کو اختیار رویت حاصل ہوتا ہے اور اسکی دلیل یہ ہے کہ امام محمد نے اسکے جواز میں قیاس اور استحسان کا حوالہ دیا ہے اسی طرح امام محمد نے اس میں خریدار کیلئے اختیار رویت ثابت کیا ہے جو بیع کی اقسام کے ساتھ مخصوص ہے۔ (۲۸)

آئمہ احناف میں سے بعض کے نزدیک استصناع صرف اجارہ ہے اور بعض حضرات نے یہ بھی کہا ہے کہ استصناع ابتداءً تو اجارہ ہے جبکہ انتہاء میں بیع ہے۔ (۲۹)

حاصل یہ ہے کہ حنفیہ کے نزدیک صحیح یہ ہے کہ استصناع بیع ہے اور یہ اجارہ نہیں ہے اور استصناع میں مقصود شے کی صنعت کا طلب کرنا ہوتا ہے صانع کا عمل مطلوب نہیں ہوتا جیسا کہ اجارہ العمل میں مستاجر کا عمل مطلوب ہوتا ہے چنانچہ اگر کوئی صنعتکار یا تیار کنندہ پہلے سے بنی بنائے ویسی ہی کوئی چیز جو اس نے پہلے سے بنا کر رکھی ہو لا کر دے دے اور اس پر خریدار بھی راضی ہو جائے تو یہ جائز ہے۔ (۳۰)

استصناع اور اجارہ میں فرق:

استصناع میں صنعتکار یا کاریگر کسی شے کے تیار کرنے کی ذمہ داری قبول کرتا ہے اور اس کیلئے یہ لازم ہوتا ہے کہ وہ اس شے کو تیار کرنے کیلئے خام مال اپنے پاس سے لگائے اور اگر خام مال اس کے پاس موجود نہیں ہے تو وہ اسے مہیا کرے۔ اور مستصنع کو خام مال کی فراہمی جیسے کسی امر سے کوئی سروکار نہیں ہوتا۔ جبکہ اگر خام مال مستصنع کی طرف سے فراہم کیا گیا ہو اور صنعتکار یا کاریگر سے صرف اس کی محنت اور مہارت مطلوب ہو تو اسے استصناع کا عقد نہیں کہا جاسکتا اور اس صورت میں یہ اجارہ کا عقد ہوگا جس کے ذریعے کسی شخص کی خدمات کو متعین معاضے کے عوض حاصل کیا جاتا ہے۔ (۳۱)

تاخیر کی وجہ سے معاوضہ میں کمی کی شرط عائد کرنا:

اشیاء کی قیمتوں کے کم یا زیادہ ہونے میں وقت کا بڑا دخل ہوتا ہے اور بعض اشیاء ایسی بھی ہوتی ہیں جن سے کسی خاص عرصے کے دوران ہی منفعت حاصل کی جاسکتی ہے جیسے گندم کاٹنے کی مشین کہ اس سے منفعت اسی صورت میں حاصل ہو سکے گی جب کہ صنعتکار وہ مشین خریدار کو گندم کے پک کر تیار ہو جانے سے پہلے مہیا کرے اور اگر وہ اسے اس عرصے کے بعد وہی مشین فراہم کرے گا تو خریدار کیلئے وہ مشین ایک خاص عرصے کیلئے بے سود ہوگی جس سے خریدار کا نقصان بھی ہوگا۔

چنانچہ اس بات کو یقینی بنانے کیلئے کہ صنعتکار مطلوبہ شئی کو متعین مدت کے اندر فراہم کر دے گا فریقین کے باہمی اتفاق سے یہ شرط عائد کی جاسکتی ہے کہ اگر تیار کنندہ نے مطلوبہ شئی کی فراہمی میں متعین وقت سے تاخیر کی تو اس پر جرمانہ عائد ہوگا جس کا حساب یومیہ بنیادوں پر کیا جائے گا۔

مولانا تقی عثمانی استصناع میں قیمت کو فراہمی کے وقت کے ساتھ منسلک کرنے کو اجارہ پر قیاس کرتے ہوئے رقمطراز ہیں۔ (۳۲)

"The price in istisna' may be tied up with the time of delivery, and it will be permissible if it is agreed between the parties that in the case of delay in delivery, the price shall be reduced by a specified amount per day."

”استصناع میں قیمت کو فراہمی کے وقت کے ساتھ منسلک کیا جاسکتا ہے، اگر فریقین اس بات پر متفق ہو جائیں کہ فراہمی میں تاخیر کی صورت میں فی یوم متعین مقدار میں قیمت کم ہو جائے گی تو یہ شرعاً جائز ہے“

خلاصہ کلام یہ ہے کہ ”عقد استصناع“ میں فریقین کے باہمی اتفاق سے اس شرط کا عائد کرنا کہ اگر صنعتکار یا کاریگر مقررہ وقت پر چیز تیار نہ کر سکا تو ہر دن کی تاخیر پر متعین مقدار میں قیمت کم ہو جائے گی جائز ہے لیکن اس شرط کا نفاذ صرف اسی صورت میں ہوگا جبکہ شئی مذکورہ کی حوالگی میں تاخیر غیر اختیاری (Force Majeure/ Superior Force) حالات کی وجہ سے نہ ہوئی ہو۔ (۳۳)

متوازی استصناع:

بینکوں اور دیگر مالیاتی اداروں کا زیادہ تر کام زر کا لین دین ہوتا ہے اور انکے لئے براہ راست صنعتی سرگرمیوں میں داخل ہونا اگرچہ ناممکن نا سہی لیکن مشکل ضرور ہوتا ہے۔ یہ بات مد نظر رہے کہ استصناع میں تمویل کار کیلئے یہ لازم نہیں ہوتا کہ وہ اس شے کو خود تیار کرے بلکہ وہ کسی تیسرے فریق سے بھی وہ شے اپنی تمام اوصاف کے ساتھ تیار کروا سکتا ہے لہذا اگر کوئی صنعتکار یا تیار کنندہ پہلے سے بنی بنائے ویسی ہی کوئی چیز جو اس نے پہلے سے بنا کر رکھی

ہو لا کر دے دے اور اس پر خریدار بھی راضی ہو جائے تو یہ جائز ہے کیوں کہ کام کرنا عقد استصناع میں کاربگر کیلئے شرط نہیں۔ چنانچہ یہ مالیاتی ادارے اور بینک استصناع کو آلہ تمویل کے طور پر استعمال کرتے ہوئے کسی تیسرے فریق کے ساتھ متوازی استصناع کے معاہدے میں داخل ہو سکتے ہیں۔

متوازی استصناع کے اس طریقے میں مالیاتی ادارے کو دو مختلف پارٹیوں سے الگ الگ دو معاہدے کرنا پڑیں گے پہلے معاہدے میں مالیاتی ادارے کی حیثیت خریدار کی ہوگی جبکہ دوسرے معاہدے میں مالیاتی ادارہ فروخت کنندہ کی حیثیت سے شامل ہوگا۔ چنانچہ متوازی استصناع کا یہ عقد مندرجہ ذیل مراحل پر مشتمل ہوگا:

پہلے مرحلے میں مالیاتی ادارہ یا بینک کسی صنعتکار سے کوئی چیز استصناع کے کے طور پر خریدنے کا عقد کرے گا اور اس مرحلے میں مالیاتی ادارے کی حیثیت خریدار کی ہوگی جبکہ دوسرے مرحلے میں صنعتکار سے مطلوبہ شے خرید کر اسے ایک متوازی استصناع کے ذریعے خریدار کو بیچ دے گا۔ اس طرح مالیاتی ادارہ کی دو مختلف حیثیتیں بائع اور مشتری کے لحاظ سے سامنے آئیں گی۔ یہ بات بھی ذہن میں رہنی چاہئے کہ متوازی استصناع کے اس معاہدے کو استصناع کے پہلے معاہدے کے ساتھ معلق نہیں کیا جاسکتا اور متوازی استصناع کا عقد بالکل الگ اور جدا عقد ہوگا اس طرح یہ دو الگ الگ معاہدے کئے جائیں گے۔ Mahmoud A.EL-Gamal لکھتے ہیں: (۳۴)

"Practice of commissioned agent engaging in a second istisna' contract is came to be known as Parallel istisna'. In Parallel istisna' there is no direct liability on the final worker toward the initial commissioner / buyer, thus keeping the two contract separate."

”کمیشن پر کام کرنے والے نمائندے کا استصناع ثانی میں شریک ہونا، متوازی استصناع کہلاتا ہے۔ متوازی استصناع میں آخری عامل پر ابتدائی خریدار کیلئے کوئی براہ راست ذمہ داری نہیں ہوتی، لہذا اس طرح دو معاہدوں کو علیحدہ رکھا جاتا ہے۔“

پہلے عقد استصناع میں کاربگر یا صنعتکار کو ادا کی جانے والی قیمت متوازی استصناع میں خریدار کے ساتھ طے کردہ قیمت سے کم ہوگی اور اس طرح ان دونوں قیمتوں کے درمیان فرق مالیاتی ادارے کا منافع ہوگا۔ مالیاتی ادارہ خریدار سے تمام قیمت شے کی فراہمی کے ساتھ ہی اکٹھی بھی وصول کر سکتا ہے اور شے کی فراہمی کے بعد قسطوں کی صورت میں بھی۔ رقم کی ادائیگی کا طریقہ کار مالیاتی ادارہ اور خریدار دونوں کی مرضی پر منحصر ہے وہ چاہیں تو اکٹھی رقم شے کی فراہمی کے ساتھ یا معاہدے میں داخل ہونے کے وقت ہی وصول کر لیں چاہیں تو شے کی فراہمی کے بعد قسطوں کی صورت میں ادائیگی کریں۔ مالیاتی ادارہ قسطوں کی ادائیگی کو یقینی بنانے کیلئے خریدار کی زمین یا مکان یا کسی اور جائیداد کا ملکیت نامہ توثیق کے طور پر بھی رکھ سکتا ہے۔

منصوبوں کی تمویل میں استصناع کا استعمال:

استصناع کے ذریعے تمویل کے اس طریقے کو بڑے بڑے منصوبوں کی تمویل کیلئے بھی استعمال کیا جا سکتا ہے۔ آجکل کئی ممالک کی حکومتیں مختلف تعمیراتی معاہدے BOT* کی بنیاد پر کرتے ہیں (35) پاکستان میں موٹر وے کا منصوبہ BOT کی بنیاد پر پایہ تکمیل تک پہنچنے والا ایک عمدہ منصوبہ ہے۔

استصناع کو بڑے صنعتی منصوبوں مثلاً جہاز سازی، اسلحہ سازی، کی صنعتوں اور ان بڑے منصوبوں میں استعمال ہونے والی بھاری مشینری کی فراہمی کیلئے بھی استعمال کیا جا سکتا ہے اگر کوئی شخص اپنی فیکٹری میں ایئر کنڈیشن پلانٹ لگوانا چاہتا ہے اور پلانٹ کے تیار کرنے کی ضرورت ہے تو تمویل کار استصناع کے معاہدے کے ذریعے پلانٹ مہیا کرنے کی ذمہ داری قبول کر سکتا ہے۔ اسی طرح استصناع کو زراعت اور ہاؤس بلڈنگ کے شعبے میں بھی بڑی کامیابی کے ساتھ استعمال کیا جا سکتا ہے۔ مثال کے طور پر اگر کسی زمیندار کو زرعی مشینری مثلاً ٹریکٹر، تھریشرو وغیرہ درکار ہے تو صنعتکار سے عقد استصناع کی بنیاد پر ان اشیاء کی خریداری کا عقد کر سکتا ہے۔ تعمیراتی کمپنیاں استصناع کی بنیاد پر تعمیراتی معاہدے کر سکتی ہیں، مثال کے طور پر اگر کوئی ادارہ کسی مقام پر کوئی پلازہ وغیرہ تعمیر کروانا چاہتا ہے تو وہ تعمیراتی کمپنی سے کسی خاص معین نقشے کے مطابق پلازہ کی تعمیر کیلئے استصناع کی بنیاد پر عقد کرے گا۔ یہ بات ذہن میں رہے کہ استصناع کی بنیاد پر جب تعمیراتی کمپنی سے عقد کیا جائے گا تو مستصنع کیلئے صانع کو تعمیراتی سامان وغیرہ کی فراہمی کی ذمہ داری عائد نہیں ہوگی اور تعمیر کیلئے میٹریل کی فراہمی تعمیراتی کمپنی پر عائد ہوگی، اور اگر مستصنع یعنی خریدار کے ذمہ تعمیراتی سامان کی فراہمی بھی عائد کر دی جائے گی تو پھر اسے عقد اجارہ کہا جائے گا نہ کہ استصناع کیونکہ اس صورت میں تعمیراتی کمپنی سے متعین معاوضے کے عوض خدمات کو حاصل کیا جا رہا ہے۔

استصناع کے طور پر تیار کروائی جانے والی مشینری یا عمارت وغیرہ کی تعمیر کا عقد کرتے وقت یہ بات مدنظر رہے کہ مطلوبہ شئی کے تمام اوصاف عقد کے اندر واضح طور پر بیان کر دیئے جائیں اور اس شئی کی حواگی کی مدت یا تاریخ کو بھی عقد میں طے کرنا ضروری ہے۔

استصناع کے ذریعے تمویل کے بیان کئے گئے طریقہ کار کو اسلامی بینک معاشرے میں لوگوں کو ان کی روزمرہ استعمال کی اشیاء فراہم کرنے کیلئے بھی استعمال کر سکتے ہیں۔ اس سے نہ صرف نجی سطح پر اسلامی معیشت کو فروغ ملے گا بلکہ بڑے منصوبوں کی تمویل کیلئے اسلامی سرمایہ کاری کے فروغ کی راہ بھی ہموار ہوگی۔

* BOT (Build on Transfer): موجودہ حالات میں ترقی پذیر دنیا میں بڑے منصوبوں میں سرمایہ کاری کے حوالے سے یہ طریقہ کار استعمال کیا جاتا ہے۔ اس میں اس منصوبے سے حاصل شدہ آمدنی میں تصرف ایک محدود مدت کے لیے تمویل کار کا اختیار سمجھا جاتا ہے۔ اس سے جہاں اس منصوبے کے اخراجات حاصل ہوتے ہیں، وہاں تمویل کار کا منافع اور دیکھ بھال کے اخراجات بھی حاصل ہوتے ہیں۔

حوالہ جات

(۱) ابن منظور، جمال الدین، ابو الفضل محمد بن مکرم، لسان العرب، دار حیاء التراث العربی، بیروت، ۱۹۸۸ء، مادہ صنع،

۴۶۷-۴۶۷

(۲) کاسانی، علاؤ الدین ابی بکر بن مسعود الحنفی، البدائع الصناع، دار الفکر، بیروت لبنان، ۱۹۹۶ء، ۲/۵

(۳) محمد قدری پاشا، مرشد الحیران، القاہرہ، ۱۹۰۹ء، ص: ۵۶۹

(۴) زحیلی، الدكتور وھبہ الزحیلی، الفقہ الاسلامی وادلتہ، دار الفکر بیروت، الطبعة الاولى، ۱۹۹۳ء، ۳/۶۳

(5) Nael G Bunni, The FIDIC forms contract, Black Swell publishing, July 1, 2005, ISBN,

140512032, Page:44

(6) Neils (Researcher & Lecturer, Institute of Charch history, University of Copen Hagon,

Denmark) Scriptural politics, Kast felt, Publisher: C, Hurst & Co. July, 15,2004. Page:78

(۷) بدائع الصناع ۳/۵ (۸) بدائع الصناع ۳/۵

(۹) سرخسی، شمس الدین، المبسوط، دار الفکر بیروت لبنان، ۱۹۸۹ء/۲۳۹ وکان الحاکم الشھید بقول الاستصناع مواعده وانما

ینعقد العقد بالتعاطی اذا جاء به

(۱۰) الفتاوی الازیزیة علی هامش الفتاوی العالمگیریہ ۵/۸، نوع فی الاستصناع (لا یجبر الصانع علی العمل ولا المستصنع علی

اعطاء الأجر الخ) دار الکتب العلمیة، بیروت لبنان، ۲۰۰۰ء

(۱۱) المبسوط ۲/۱۳۸ (لأن المستصنع فی مبیع وهو معدوم وبیع المعدوم لا ینجز لہبہ علیہ صلی اللہ علیہ وسلم عن بیع ما لیس عند الانسان

(۱۲) المبسوط ۲/۱۳۹ (والدلیل علیہ أن محمد اقال اذا جاء به مفرغاً عنہ فللمستصنع الخیار لانه اشتری شیئاً لم یرہ وخیار الرؤیہ

انما یشیت فی بیع العین فرغنا أن للمبیع هو المستصنع فیہ)

(۱۳) الفتاوی الھندیہ ۳/۲۰۷-۲۰۸ (وعن أبی حنیفة: ینبغی أن لہ الخیار کذا فی الکافی وهو الخیار حکذا فی جواھر

الاحلاطی، والمستصنع بالخیار ان شاء اخذہ وان شاء ترکہ، ولا خیار للصانع وهو الاصح حکذا فی الھدایة)

(۱۴) المبسوط ۲/۱۳۹ (عن ابی یوسف قال اذا جاء به كما وصفه له فلا خیار للمستصنع استساناً لدفع الضرر عن الصانع فی افساد اؤدیہ

وآلاتہ فر بما لا یرغب غیرہ فی شراءہ علی تلک الصفة فلدفع الضرر عنہ)

(۱۵) الفتاوی الھندیہ ۳/۲۰۷-۲۰۸

(۱۶) (مجلد الاحکام العدلیہ دفعہ نمبر ۱۹۳۳ اور مقدمہ) خلافت عثمانیہ میں فقہاء نے اسی نقطہ نظر کو ترجیح دی تھی اور حنفی قانون

اس کے مطابق مدون کیا گیا تھا اس لئے کہ جدید صنعت و تجارت میں یہ بڑی نقصان کی بات ہوگی کہ تیار کنندہ نے

اپنے تمام وسائل مطلوبہ چیز کی تیاری میں لگا دیے اور اسکے بعد خریدار کوئی وجہ بتائے بغیر سودا منسوخ کر دے اگرچہ

فر اہم کردہ چیز مطلوبہ اوصاف کے مکمل طور پر مطابق ہو

(۱۷) بدائع الصناع ۳/۵

(۱۸) بخاری، ابو عبد اللہ، محمد بن اسماعیل، الجامع الصحیح، دار ابن کثیر الیماحہ بیروت، کتاب البیوع، باب الخیار،

۹۸۸، (حدیثاقتیبیہ بن سعید: حدیثا عبد العزیز، عن ابی حازم قال: أتى رجال سهل بن سعد ليساً لونه عن المنبره، فقال: بعث رسول الله ﷺ إلى فلاته امرأة قد سماها سهل أن ((مرى غلامك النجار يميل لى أدعواداً أجلس عليهن إذا كلمت الناس)) فأمرته بيمعها من طرفاء الغاية - ثم جاء بها فأرسلت إلى رسول الله ﷺ بها فأمر بها فوضعت فجلس عليه).

(۱۹) المبسوط ۲/۳۹۱ء، تقي عثمانی، محمد، انعام الباری، مرتب محمد انور حسین، مکتبہ الحرمہ بالمقابل ڈاکخانہ دارالعلوم، کراچی، ص: ۱۸۱/۶

(20) Mohammad A.El-Gamal, Islamic finance, Cambridge Univeristy Press, 31 July 2006, P:90

(21) Frank E Vogel, Samuel L Hayes, Islamic Law & Finance, Brill academy Publishers, Jan 1998, ISBN 9041105476, P. 146.

(22) Islamic law and finance, page 147.

(23) Scriptural Politics, page 78. For More detail see: www.barakaonline.com/products/istisnaa.

(۲۳) صاحبین کا اس مسئلے میں امام آعظیم سے اختلاف ہے کہ استصناع میں مدت کی تعیین شی مصنوعہ کے جلدی تیار ہو جانے کی وجہ سے لگائی جاتی ہے تاکہ اسکی فراہمی میں کوئی تاخیر نہ ہو اس لئے اسمیں کوئی خرچ نہیں ہے لہذا اگر تیار کنندہ فراہمی میں متعین وقت سے تاخیر کر دے تو خریدار اسے قبول کرنے اور قیمت ادا کرنے کا پابند نہیں ہوگا (رد المحتار ۵/۲۲۵)

(25) Islamic finance, page 90 ء Islamic law and finance, page 148

(۲۶) قرار داد میں اور سفارشات، اسلامی فقہ اکیڈمی جدہ، مطبع مین الامک پبلشرز کراچی، قرار داد نمبر ۶۶/۳/۷۰، ص: ۱۷۰

(۲۷) المبسوط ۵/۸۳۱ء الاضافہ ۳/۳۰۰ (انہ بیع عین شرط فیہ العمل)

For more detail see: Scriptural politics, page 78 , Islamic law and finance, page 146_147, Islamic finance page 90.

۲۸) بدائع الصنائع ۵/۳ ء Essays and addresses on Arab laws, page 9.

۲۹) فتح القدریر ۵/۳۵۶

۳۰) فتح القدریر ۵/۳۵۵ ء بدائع الصنائع ۵/۳ ء Islamic finance, page 90.

(31) Islamic finance, page90.

www.islamic-finance.com/item_istisna_f.htm

(32) Muhammad Taqi Usmani, An Introduction to Islamic Finance, Maktaba Ma'ariful quran, Karachi, Pakistan. page198.

(۳۳) قرار داد میں اور سفارشات، ص: ۱۷۰، قرار داد نمبر ۶۶/۳/۷۰ ء Islamic Sharia Standereds, 6/7, Page, 186

(34) Islamic law and finance page 147. ء finance, Page 91.

(35) Islamic finance , Page 91